



कामका लागि पारिश्रमिकमा आधारित सामुदायिक आयोजना (सञ्चालन तथा व्यवस्थापन) कार्यविधि, २०७७

नेपाल सरकार

श्रम, रोजगार तथा सामाजिक सुरक्षा मन्त्रालय

सिंहदरबार, काठमाडौं

फोन: ०१-४२००४७७

इमेल: info@pmep.gov.np

वेबसाइट: pmep.gov.np

कामका लागि पारिश्रमिकमा आधारित सामुदायिक आयोजना (सञ्चालन तथा व्यवस्थापन) कार्यविधि, २०७७

स्वीकृत मिति: २०७७/०७/२१

स्थानीय तहमा सूचिकृत बेरोजगार व्यक्तिलाई न्यूनतम रोजगारी सुनिश्चित गर्न एवं सामुदायिक पूर्वाधारहरूको विकास मार्फत नागरिकको जीवनयापनमा सुधार ल्याउन प्रधानमन्त्री रोजगार कार्यक्रम सञ्चालन निर्देशिका, २०७५ को दफा १९ को उपदफा (३) बमोजिम कामका लागि पारिश्रमिक ढाँचामा रोजगारमूलक आयोजना सञ्चालन गर्न रोजगारीको हक सम्बन्धी ऐन, २०७५ को दफा ३२ ले दिएको अधिकार प्रयोग गरी श्रम, रोजगार तथा सामाजिक सुरक्षा मन्त्रालयले यो कार्यविधि स्वीकृत गरी लागू गरेको छ ।

परिच्छेद १

प्रारम्भिक

१. **संक्षिप्त नाम र प्रारम्भ:** (१) यो कार्यविधिको नाम “कामका लागि पारिश्रमिकमा आधारित सामुदायिक आयोजना (सञ्चालन तथा व्यवस्थापन) कार्यविधि, २०७७” हुनेछ ।
(२) यो कार्यविधि तुरुन्त प्रारम्भ हुनेछ ।
२. **परिभाषा:** विषय वा प्रसङ्गले अर्को अर्थ नलागेमा यस कार्यविधिमा,—
 - (क) “ऐन” भन्नाले रोजगारीको हक सम्बन्धी ऐन, २०७५ सम्झनु पर्दछ ।
 - (ख) “कार्यक्रम” भन्नाले कामका लागि पारिश्रमिकमा आधारित सामुदायिक पूर्वाधारजन्य आयोजना सञ्चालन गर्न प्रधानमन्त्री रोजगार कार्यक्रमबाट बजेट विनियोजन हुने वा यसै कार्यविधिको दफा ३ बमोजिमको ढाँचा तथा प्रकृतिमा सञ्चालन हुने कार्यक्रम सम्झनु पर्दछ ।
 - (ग) “निर्देशिका” भन्नाले प्रधानमन्त्री रोजगार कार्यक्रम सञ्चालन निर्देशिका, २०७५ सम्झनु पर्दछ ।
 - (घ) “नियमावली” भन्नाले रोजगारीको हक सम्बन्धी नियमावली, २०७५ सम्झनु पर्दछ ।
 - (ङ) “मन्त्रालय” भन्नाले श्रम, रोजगार तथा सामाजिक सुरक्षा मन्त्रालय सम्झनु पर्दछ ।
 - (च) “समुदाय” भन्नाले टोल, गाउँ वा वस्तीस्तरमा बसोबास गर्ने व्यक्तिको समूह वा समाजलाई सम्झनु पर्दछ ।

- (छ) “सामुदायिक आयोजना” भन्नाले समुदायस्तरमा सञ्चालन हुने श्रम प्रधान सार्वजनिक पूर्वाधार निर्माण वा अन्य सार्वजनिक रोजगारमूलक आयोजनालाई सम्झनु पर्दछ ।

परिच्छेद २

रोजगारमूलक आयोजनाको प्रकृति

३. **आयोजनाको प्रकृति:** स्थानीय तहले सूचिकृत बेरोजगार व्यक्तिलाई रोजगारीमा संलग्न गराउन निर्देशिकाको दफा १९ को उपदफा (३) बमोजिम कामका लागि पारिश्रमिकमा आधारित देहायका प्रकृतिका रोजगार आयोजना सञ्चालन गर्न सक्नेछः
- (क) **सार्वजनिक पूर्वाधार निर्माण वा अन्य सार्वजनिक आयोजना:** सूचिकृत बेरोजगार व्यक्तिलाई काम गरेको दिनको ज्याला भुक्तानी दिने गरी कामका लागि पारिश्रमिकमा आधारित निर्माण कार्य (क्यास पर कन्सट्रक्सन वर्क) सँग सम्बन्धित समुदायस्तरको आयोजना सञ्चालन ।
- (ख) **सार्वजनिक पूर्वाधार मर्मत सम्भारमा रोजगारमूलक आयोजना:** स्थानीय तह भित्रका सार्वजनिक पूर्वाधारहरूको मर्मत सम्भार कार्यमा रोजगार सेवा केन्द्रमा सूचिकृत बेरोजगार व्यक्तिलाई खटाई काम गरेको दिनको ज्याला भुक्तानी दिने (क्यास फर मेन्टेनेन्स वर्क) गरी कामका लागि पारिश्रमिकमा आधारित आयोजना सञ्चालन ।
- (ग) **श्रमिकको ज्याला रकममा साझेदारी आयोजना :** सार्वजनिक क्षेत्रबाट कार्यान्वयनमा रहेका आयोजनामा सूचिकृत बेरोजगारलाई संलग्न गराइ सोको लागि आवश्यक ज्याला वापतको रकममा यस कार्यक्रमको पूर्ण वा आंशिक साझेदारी (लेबर वेज सेयरिङ्ग) गरिने आयोजनाको सञ्चालन ।
- (घ) **अन्य सार्वजनिक क्षेत्रका आयोजना :** सार्वजनिक रोजगारदाताले सञ्चालन गरेका निर्माण तथा अन्य कार्यमा श्रमिक माग भएमा रोजगार सेवा केन्द्रले सूचिकृत बेरोजगार खटाई सञ्चालन हुने आयोजना ।

परिच्छेद ३

आयोजनाको तर्जुमा तथा रोजगारीमा खटाउने प्रक्रिया

४. **आयोजना तर्जुमा:** (१) स्थानीय तहले यस कार्यक्रमको लागि वार्षिक योजना तर्जुमा गर्दा देहायका श्रममूलक सामुदायिक आयोजनालाई प्राथमिकता दिनु पर्नेछः-

- (क) गरिबी तथा जोखिममा रहेका विपन्न समुदाय र सीमान्तकृत वर्गलाई प्रत्यक्ष रूपमा लाभ दिने,
- (ख) उच्च तथा दीगो आर्थिक प्रतिफल प्राप्त हुने किसिमका भौतिक पूर्वाधार निर्माण हुने,
- (ग) बढी भन्दा बढी जनसंख्यालाई लाभ पुग्ने,
- (घ) स्थानीय समुदायको सामाजिक र आर्थिक उन्नतिमा प्रत्यक्ष सहयोग पुग्ने, र
- (ङ) वातावरण संरक्षण र विपद व्यवस्थापन गर्न योगदान पुर्याउने ।

(२) उपदफा (१) बमोजिम सामुदायिक आयोजना छनौट गर्दा देहायका क्षेत्र भित्र मात्र पर्ने गरी छनौट गर्नु पर्नेछः-

(क) सडक निर्माण तथा मर्मत सम्भार

- स्थानीय तहभित्रका बस्ती, स्वास्थ्य चौकी, विद्यालय, आर्थिक केन्द्र तथा पर्यटकीय स्थल जोड्ने सडक निर्माण तथा मर्मत सम्भार
- राष्ट्रिय तथा प्रादेशिक सडकबाट गाउँ वा नगर जोड्ने सडकको निर्माण तथा मर्मत सम्भार

(ख) कृषि तथा सिंचाई

- सिंचाईका लागि कुलो तथा पैनीको निर्माण तथा मर्मत सम्भार
- पोखरी तथा पानीको मूल संरक्षण एवं मर्मत सम्भार
- कृषि तथा पशुपन्छीजन्य उत्पादनको भण्डारण तथा विक्री वितरणका लागि आवश्यक पर्ने भण्डार गृह, शीत भण्डार, हाट बजार र तरकारी तथा फलफुल संकलन तथा विक्री केन्द्रको निर्माण तथा मर्मत सम्भार

(ग) ग्रामीण खानेपानी

- खानेपानी आयोजनाको निर्माण, पाईपलाइन विस्तार तथा मर्मत सम्भार

(घ) स्वास्थ्य तथा सरसफाइ

- सरकारी अस्पताल, स्वास्थ्य चौकी/केन्द्र र प्रसुति गृह निर्माण तथा मर्मत सम्भार
- सार्वजनिक शौचालय निर्माण तथा मर्मत सम्भार
- फोहोर व्यवस्थापनका पूर्वाधारको निर्माण तथा सो को मर्मत सम्भार

(ङ) शिक्षा

- सरकारी विद्यालय भवन, सार्वजनिक पुस्तकालय तथा विद्यालय परिसरमा शौचालय, खाने पानीको धारा, खेल मैदान र कम्पाउण्ड पर्खाल निर्माण तथा मर्मत सम्भार

(च) वन तथा जलाधार

- फलफूलको विरुवा रोपण, वृक्षारोपण तथा वन जङ्गल संरक्षण
- पहिरो तथा नदी नियन्त्रण
- साना बाँध निर्माण

(छ) पर्यटन

- पदमार्ग निर्माण तथा मर्मत सम्भार
- पदमार्ग तथा पर्यटकीय क्षेत्रमा सेड, विश्राम स्थल तथा चौतारो निर्माण तथा संरक्षण
- उच्च महत्वका प्रसिद्ध पर्यटकीय स्थलको मर्मत सम्भार तथा संरक्षण

(३) उपदफा (२) बमोजिमको श्रममूलक आयोजना छनौट गर्दा स्थानीय तहको वार्षिक योजना तर्जुमाका सबै चरण पूरा गरी आयोजना बैंक (प्रोजेक्ट बैंक) तयार गर्नु पर्नेछ र यसरी स्वीकृत भई आयोजना बैंकमा रहेका आयोजनाहरूबाट प्राथमिकताक्रममा रहेका बेरोजगार व्यक्तिको संख्याको आधारमा कार्यपालिकाको निर्णयानुसार आयोजना सञ्चालन गर्नुपर्नेछ ।

तर कार्यक्रमबाट प्राप्त भएको बजेटलाई स्थानीय तहको वडाको संख्याका आधारमा दामासाहीले (समानरूपमा) वितरण गर्ने गरी बजेटको विनियोजन तथा सो अनुसार आयोजना कार्यान्वयनका लागि प्राथमिकताक्रम निर्धारण गर्न पाइने छैन ।

(४) समान उद्देश्य प्राप्तिका लागि अन्य सरकारी निकाय वा गैर सरकारी वा समुदायमा आधारित संस्थाबाट आयोजना सञ्चालन हुने अवस्थामा आयोजनामा दोहोरो नपर्ने गरी लागत साझेदारीको अंश स्पष्ट खुलाइ सहकार्य गर्नु पर्नेछ ।

५. रोजगारीमा खटाउन आयोजनाको प्राथमिकिकरण:(१) स्थानीय तहले सूचिकृत बेरोजगार व्यक्तिलाई एक सय दिनको रोजगारी उपलब्ध हुने गरी दफा ४ बमोजिमका आयोजना कार्यान्वयन गर्नु पर्नेछ ।

(२) उपदफा (१) बमोजिम आयोजना प्राथमिकिकरण गर्दा साझेदारीमा सञ्चालन हुने दफा ३ को खण्ड (ग) का आयोजनालाई पहिलो प्राथमिकता दिनु पर्नेछ ।

(३) उपदफा (१) बमोजिम सञ्चालन हुने आयोजनाबाट सिर्जना हुने रोजगारीमा बेरोजगार व्यक्तिको सूचीको पहिलो प्राथमिकताक्रममा रहेका व्यक्तिलाई एक सय दिनको रोजगारीको सुनिश्चितता गरिसके पछि क्रमशः तल्लो प्राथमिकताक्रमको बेरोजगार व्यक्तिलाई एक सय दिनको रोजगारीमा खटाउनु पर्नेछ ।

(४) स्थानीय तहले उपदफा (३) बमोजिम रोजगारीमा खटाउँदा निर्देशिकाको अनुसूची २ बमोजिम लाभग्राही परिचयपत्र उपलब्ध गराउने र बैंक खाता खोल्ने व्यवस्था मिलाउनु पर्नेछ ।

(५) बेरोजगार व्यक्तिको सूचीमा सूचिकृत अपाङ्गता भएको कुनै पनि व्यक्तिका लागि रोजगारीको हक सुनिश्चित गर्न स्थानीय तहले देहायको विशेष व्यवस्था गर्न सक्नेछः

(अ) निजको शारीरिक अवस्था र शैक्षिक योग्यताका आधारमा उपयुक्त रोजगारीका अवसर उपलब्ध भए त्यस्तो रोजगारीमा निजलाई प्राथमिकता दिई खटाउने,

(आ) निजको व्यवसाय प्रस्ताव (बिजनेस प्रपोजल) सहितको निवेदनका आधारमा बढीमा तीन महिनाको निःशुल्क स्वरोजगारमूलक व्यवसायिक तथा सीपमूलक तालिम दिने व्यवस्था गरी सहूलियतपूर्ण ऋणका लागि सम्बन्धित निकायमा सिफारिस र सहजीकरण गर्ने ।

६. आयोजनामा बजेटको विनियोजन: (१) प्रधानमन्त्री रोजगार कार्यक्रमबाट विनियोजन भएको रकम श्रमिकको ज्यालामा मात्रै खर्च गर्नु पर्नेछ ।

(२) स्थानीय तहले प्रधानमन्त्री रोजगार कार्यक्रम बाहेकको श्रोत परिचालन समेतबाट आयोजना सञ्चालन गर्न सक्नेछ ।

७. आयोजना प्रक्रिया र अधिकतम सीमा: (१) यस कार्यक्रम अन्तर्गत कार्यान्वयन हुने आयोजनाहरू स्थानीय तहको वार्षिक कार्यक्रममा समावेश भएको हुनु पर्नेछ ।

(२) प्रधानमन्त्री रोजगार कार्यक्रमको श्रोतबाट मात्र सञ्चालन हुने आयोजनाको प्रति आयोजना लागत सीमा अधिकतम रु. पच्चिस लाख सम्मको हुनेछ ।

८. रोजगार व्यवस्थापन सूचना प्रणालीमा आयोजना प्रविष्ट गर्नु पर्ने: स्थानीय तहले दफा ४ को उपदफा (३) बमोजिम श्रममूलक आयोजनाको विवरण रोजगार व्यवस्थापन सूचना प्रणालीमा श्रावण महिना भित्र प्रविष्टि गरी सक्नु पर्नेछ ।

तर यो कार्यविधि लागू हुने आर्थिक वर्षको लागि मन्त्रालयले तोके बमोजिम हुनेछ ।

परिच्छेद ४

आयोजना कार्यान्वयन प्रक्रिया

९. लागत अनुमान तयार गर्नुपर्ने: (१) स्थानीय तहले आयोजना कार्यान्वयन गर्दा प्राविधिक लागत अनुमान, ड्रइङ्ग डिजाइन आदि समेत तयार गरी कार्यान्वयन प्रक्रियामा लैजानु पर्नेछ ।

१०. आयोजना स्थल: यस कार्यक्रम अन्तर्गतको एउटा आयोजना सम्भव भएसम्म एउटा वडाभित्र मात्रै सञ्चालन गर्नु पर्नेछ । सो सम्भव नभएको अवस्थामा एक आपसमा सिमा जोडिएका वडामा सञ्चालन गर्न सकिनेछ ।

११. रोजगार उपभोक्ता समिति सम्बन्धी व्यवस्था: (१) यस कार्यविधि बमोजिम रु. एक लाख भन्दा बढी लागतको आयोजना सञ्चालन गर्न सम्बन्धित स्थानीय तहले आयोजनागत रूपमा खटाइएका श्रमिकहरू मध्येबाट एक जना अध्यक्ष, एकजना सचिव र एकजना कोषाध्यक्ष सहित बढीमा सात सदस्यीय रोजगार उपभोक्ता समिति गठन गर्नु पर्नेछ ।

(२) उपदफा (१) मा जुनसुकै कुरा लेखिएको भएतापनि दफा (३) बमोजिमका आयोजना कार्यान्वयन गर्दा रोजगार उपभोक्ता समिति गठन गरी वा अन्य उपयुक्त माध्यमबाट आयोजना कार्यान्वयन गर्ने सम्बन्धमा स्थानीय तहको कार्यपालिकाले निर्णय गरे बमोजिम हुनेछ ।

(३) रोजगार उपभोक्ता समितिमा अध्यक्ष, सचिव र कोषाध्यक्ष मध्ये कम्तिमा एक जना र अन्य सदस्यहरूमध्ये कम्तिमा २ जना महिला हुनु पर्नेछ । तर रोजगारीमा खटिएका बेरोजगार व्यक्ति मध्ये महिला बेरोजगार नरहेमा समावेशीताको आधारमा उपभोक्ता समिति गठन गर्न सकिनेछ ।

(४) रोजगार उपभोक्ता समितिमा रहने ब्यक्तिको योग्यता:-

(क) सरकारी नगद तथा जिन्सी मासेको वा सरकारी सम्पत्ति हिनामिना गरेको वा सरकारी पेशकी बेरुजू रहेको नभएको,

(ख) कुनै पनि राजनीतिक दलको कार्यकारी पदमा नरहेको,

(ग) निजको परिवारको अन्य कोही सदस्य सोही समितिमा नरहेको ।

(५) रोजगार उपभोक्ता समितिमा रहने श्रमिक आयोजना सञ्चालन हुने वडाको स्थायी वासिन्दा हुनु पर्नेछ । यदि आयोजना सञ्चालन हुने वडाको स्थायी वासिन्दा भएको श्रमिक उपलब्ध नभएमा सम्बन्धित स्थानीय तहका वडाहरूमध्ये आयोजना सञ्चालन हुने वडाबाट सबैभन्दा नजिक रहेको वडाको स्थायी वासिन्दा भएको श्रमिकमध्येबाट रोजगार उपभोक्ता समितिको पदाधिकारीमा छनौट गर्नु पर्नेछ ।

(६) रोजगार उपभोक्ता समितिका पदाधिकारीको पदावधी आयोजना अवधिभर मात्र रहनेछ ।

(७) रोजगार उपभोक्ता समितिका पदाधिकारीहरूले समेत अन्य श्रमिकहरू सरह नै काम गर्नु पर्नेछ । उनीहरूले समितिको पदाधिकारी भएकै कारणले काम गरे बापतको ज्याला बाहेक अन्य कुनै पनि सुविधा प्राप्त गर्ने छैनन् ।

(८) सम्बन्धित स्थानीय तहले आयोजनामा खटिएका श्रमिकहरूलाई रोजगार उपभोक्ता समिति गठनका लागि सहमतिमा अध्यक्ष र अन्य पदाधिकारीहरूको नाम प्रस्ताव गर्न तीन दिनको समय दिनु पर्नेछ । सो समयभित्र सहमति कायम हुन नसकेमा सम्बन्धित स्थानीय तहले नै अध्यक्ष र अन्य पदाधिकारी तोकिएको रोजगार उपभोक्ता समिति गठनको निर्णय गर्नु पर्नेछ ।

१२. रोजगार उपभोक्ता समितिको काम, कर्तव्य र अधिकार: रोजगार उपभोक्ता समितिको काम, कर्तव्य र अधिकार देहाय अनुसार हुनेछः

- (क) स्थानीय तहसँग आयोजना सम्झौता गरी सो बमोजिम आयोजनाको कार्यान्वयन र व्यवस्थापन गर्ने गराउने,
- (ख) श्रमिकहरूको हाजिरी अभिलेख राख्ने,
- (ग) प्राविधिकलाई आयोजनाको प्रतिवेदन तयार पार्न आवश्यक जानकारी दिने र सहजीकरण गर्ने,
- (घ) श्रमिकले रोजगारी गरेको दिनको हिसाव गरी स्थानीय तहबाट सो बराबरको रकम सिधै श्रमिकको बैंक खातामा निकास गराउन सहजीकरण गर्ने ।

तर निर्देशिकाको दफा २८ (२) बमोजिम बैंकको शाखा नपुगेका स्थानीय तहमा बैंक खाता मार्फत भुक्तानी गर्न सम्भव नभएको विशेष अवस्थामा श्रमिकको पारिश्रमिक स्थानीय तहबाटै श्रमिकलाई भरपाई गराई नगर्दै वितरण गर्ने व्यवस्था मिलाउन आवश्यक सहजीकरण गर्नुपर्नेछ ।

१३. श्रमिकहरूको समूह गठन गरी काममा लगाउनु पर्ने: रोजगार उपभोक्ता समितिले आयोजना सञ्चालन गर्दा निर्देशिकाको दफा २५ बमोजिमको श्रमिक समूह गठन गरी काममा परिचालन गर्नु पर्नेछ ।

१४. बैंक खाता सञ्चालन सम्बन्धमा: (१) रोजगार उपभोक्ता समितिले श्रमिकको ज्याला बापतको रकम बाहेक अन्य खर्च व्यवस्थापन गर्नु पर्ने भएमा आफ्नो नाममा बैंक खाता सञ्चालन गर्नु पर्नेछ ।

(२) अध्यक्ष, सचिव र कोषाध्यक्षको संयुक्त दस्तखतबाट समितिको बैंक खाता सञ्चालन हुनेछ ।

(३) यस कार्यविधि बमोजिमका आयोजनामा हुने खर्चको भुक्तानी बैंक मार्फत गर्नु पर्नेछ ।

(४) रोजगार उपभोक्ता समितिले प्रचलित कानून बमोजिम कारोबारको लेखा दुरुस्त राख्नु पर्नेछ ।

१५. **निर्देशन तथा समन्वय:** (१) यस कार्यविधि बमोजिम संचालन हुने आयोजनालाई स्थानीय निर्देशक समितिले आवश्यकता अनुसार निर्देशन, अनुगमन तथा समन्वय गर्नेछ ।

(२) स्थानीय तहभित्र सञ्चालन भएका रोजगार आयोजनाको अनुगमन, समन्वय र सहजीकरणको जिम्मेवारी सम्बन्धित गाउँ कार्यपालिका तथा नगर कार्यपालिकाको हुनेछ ।

(३) वडाभित्र सञ्चालन हुने रोजगार आयोजनाको सहजीकरण, समन्वय, अनुगमन र निर्देशन सम्बन्धित वडा समितिले गर्नेछ ।

१६. **आयोजनाको अनुगमन, मूल्याङ्कन तथा प्रतिवेदन:** (१) आयोजनाको अनुगमन, मूल्याङ्कन र प्रतिवेदन निर्देशिकाको दफा ७३ बमोजिम गर्नु पर्नेछ ।

(२) आयोजनाको नियमित प्राविधिक सुपरिवेक्षण र अनुगमन स्थानीय तहले तोकेको प्राविधिक कर्मचारीले गर्नु पर्नेछ ।

परिच्छेद ५

बजेट

१७. **बजेट हस्तान्तरणका आधार:** (१) मन्त्रालयले कामका लागि पारिश्रमिकमा आधारित आयोजना कार्यान्वयन गर्न स्थानीय तहलाई उपलब्ध गराउने ज्याला बापतको बजेट वित्तीय हस्तान्तरण अन्तर्गत सशर्त अनुदानको रूपमा उपलब्ध गराउन सक्नेछ । बजेट एकमुष्ट वा पटक पटक उपलब्ध गराउन सकिनेछ ।

(२) मन्त्रालयले उपदफा (१) बमोजिमको बजेट रोजगार व्यवस्थापन सूचना प्रणालीमा प्रविष्ट भएको बेरोजगार व्यक्तिको संख्या वा अर्थ मन्त्रालयको सहमतिका आधारमा सशर्त अनुदान उपलब्ध गराउन सक्नेछ ।

१८. **श्रमिकको ज्याला भुक्तानी:** (१) स्थानीय तहले श्रमिकको ज्याला सम्बन्धित रोजगार उपभोक्ता समितिको निर्णय र हाजिरी विवरण तथा प्राविधिक प्रतिवेदनको आधारमा सम्बन्धित वडा अध्यक्षको सिफारिस बमोजिम श्रमिकको बैंक खातामा भुक्तानी गर्नु पर्नेछ ।

(२) बैंकको शाखा नपुगेका स्थानीय तहमा उपदफा (१) बमोजिम बैंक खाता मार्फत रकम भुक्तानी गर्न सम्भव नहुने विशेष अवस्थामा सम्बन्धित स्थानीय तहले सो व्यहोरा निर्णय गरी नगद मै भुक्तानी गर्ने व्यवस्था गर्न सक्नेछ ।

(३) रोजगार उपभोक्ता समितिको अध्यक्ष वा निजले तोकेको अवस्थामा सचिवले प्रत्येक श्रमिकको लाभग्राही परिचयपत्रको पृष्ठ भागमा रहेको हाजिरी तालिका प्रमाणीत गरी आयोजना सम्पन्न भएपछि सबै परिचयपत्र संकलन गरेर प्रमाणित हाजिरीका आधारमा अनुसूची १ बमोजिम श्रमिकको हाजिरी र भुक्तानीको विवरण तयार गरी रोजगार सेवा केन्द्रमा उपलब्ध गराउनु पर्नेछ । रोजगार संयोजकले उक्त विवरण सात दिन भित्र अनिवार्य रूपमा रोजगार व्यवस्थापन सूचना प्रणालीमा प्रविष्टि गर्नु पर्नेछ ।

(४) रोजगार सेवा केन्द्रले रोजगार आयोजनाहरूको मासिक प्रगति प्रतिवेदन निर्देशिकाको दफा ७३ अनुसार रोजगार व्यवस्थापन सूचना प्रणालीमा अद्यावधिक गर्नु पर्नेछ ।

(५) श्रमिकको दैनिक उपस्थितिको अभिलेख अनुसार स्थानीय तहले नेपाल सरकारले तोकेको न्यूनतम पारिश्रमिक दरमा भुक्तानी गर्नु पर्नेछ ।

१९. **खर्च व्यवस्थापन प्रक्रिया:** (१) रोजगार आयोजना सञ्चालन गर्दा स्थानीय तहले सार्वजनिक खरिद ऐन तथा नियमावलीको परिधिभित्र रहेर गर्नु पर्नेछ ।

(२) आफूले प्राप्त गरेको रकमको आन्तरिक नियन्त्रण सहित अनुशासित र पारदर्शी रूपमा खर्च गर्ने, खर्चको लेखांकन गर्ने तथा सेस्ता व्यवस्थापन गर्ने र खर्चको प्रतिवेदन स्थानीय कानून बमोजिम सार्वजनिक गर्ने जिम्मेवारी सम्बन्धित स्थानीय तहको हुनेछ ।

(३) स्थानीय तहले आन्तरिक तथा अन्तिम लेखापरीक्षण गराई सोको प्रतिवेदन मन्त्रालय समक्ष पेश गर्नु पर्नेछ ।

(४) भुक्तानी गर्दा महालेखा नियन्त्रक कार्यालयले तोकेको Accounting Software बाट खर्च लेख्ने तथा प्रतिवेदन गर्नु पर्नेछ ।

(५) स्थानीय तहले भौतिक तथा वित्तीय प्रगति रोजगार व्यवस्थापन सूचना प्रणाली वा अन्यमा समेत अद्यावधिक गरी राख्नु पर्नेछ ।

परिच्छेद ६
विविध

२०. **सार्वजनिक परीक्षण:** स्थानीय तहले बेरोजगार सूचिकरणको विवरण, श्रमिक समूहको हाजिरी विवरण, भुक्तानी प्राप्त गर्ने श्रमिकको नाम, प्राप्त रकम र खर्चको विवरणको सार्वजनिक परीक्षण गराउनु पर्नेछ ।
२१. **पारदर्शिता र उत्तरदायित्व:** (१) रोजगार आयोजना सञ्चालन गर्दा निर्देशिकाको परिच्छेद १३ अनुसार पारदर्शिता र उत्तरदायित्व कायम गर्नु पर्नेछ ।
- (२) यस कार्यविधि बमोजिम सञ्चालन हुने आयोजना स्थलमा आयोजनाको विवरण तथा बजेटको श्रोत खुल्ने गरी अनुसूची २ को नमूना अनुसार सूचना पाटी राख्नु पर्नेछ ।
२२. **खर्चको विवरण प्रविष्ट गर्नुपर्ने:** रोजगार आयोजनाहरूको लागत तथा खर्च, श्रमिकको रोजगारीको दिन र भुक्तानीको अद्यावधिक विवरण रोजगार व्यवस्थापन सूचना प्रणालीमा प्रविष्टी गर्नु पर्नेछ ।
२३. **आवश्यक निर्णय गर्न सक्ने:** यस कार्यविधिको कार्यान्वयनमा आइपर्ने बाधा, अड्काउ फुकाउन वा कुनै द्विविधालाई स्पष्ट गर्न मन्त्रालयले आवश्यक निर्णय गर्न सक्नेछ ।
२४. **अनुसूचीमा हेरफेर गर्न सक्ने:** मन्त्रालयले यस कार्यविधिको अनुसूचीहरूमा आवश्यक हेरफेर गर्न सक्नेछ ।
२५. **खारेजी र बचाउ:** (१) कामका लागि पारिश्रमिकमा आधारित सामुदायिक आयोजना (सञ्चालन तथा व्यवस्थापन) कार्यविधि, २०७६ खारेज गरिएको छ ।
- (२) कामका लागि पारिश्रमिकमा आधारित सामुदायिक आयोजना (सञ्चालन तथा व्यवस्थापन) कार्यविधि, २०७६ अन्तर्गत भए गरेका काम कारवाही यसै कार्यविधि अन्तर्गत भए गरेको मानिने छ ।
-

अनुसूची — १

(दफा १८ को उपदफा (३) संग सम्बन्धित)

..... रोजगार उपभोक्ता समिति

..... गाउँ/नगरपालिका, वडा नं.

श्रमिकको हाजिरी र भुक्तानीको विवरण

आयोजनाको नाम:

मिति देखि सम्म

क्र.सं.	श्रमिकको नाम, थर	संकेत नं.	काम गरेको गते						जम्मा काम गरेको दिन	दर	जम्मा पाउने रकम	भुक्तानीको विवरण	भुक्तानीको माध्यम	भुक्तानी दिनेको सहि	कैफियत
			१	२	३	४							

दैनिक हाजिरी राख्नेको नाम र दस्तखत

जाँच्नेको नाम र हस्ताक्षर

हाजिरी स्वीकृत गर्नेको नाम र हस्ताक्षर

जम्मा भुक्तानी रकम:

भुक्तानी दिनेको नाम र दस्तखत

प्रमाणित गर्ने वडा अध्यक्षको नाम र हस्ताक्षर

अनुसूची — २

(दफा २१ को उपदफा (२) संग सम्बन्धित)

..... नगर / गाउँ कार्यपालिका

.....

रोजगार आयोजनाको सूचना पाटी

आयोजनाको नाम: रोजगार उपभोक्ता समिति

आयोजना स्थल:

आयोजना सञ्चालन हुने मिति: देखि सम्म

रोजगारीमा संलग्न हुने व्यक्तिको संख्या:

अनुमानित कूल रोजगारी दिन संख्या:

क्र.सं.	खर्चको विवरण	बजेट तथा श्रोत		
		प्र.म.रो.का.	जम्मा
१	श्रमिक ज्याला			
२	निर्माण सामग्री खरिद			
३	निर्माण औजार खरिद			
४	कार्यस्थल सुरक्षा सामग्री खरिद			
५	कन्टिन्जेन्सी			
	कूल			

सम्पर्क व्यक्ति: (उपभोक्ता समितिको अध्यक्ष)